

# बापू

श्री रामधारी सिंह “दिनकर”

उदयाचल

पटना

मूल्य १।।१

प्रकाशक :—  
उदयाचल, पटना

प्रथम संस्करण, जून १९४७

द्वितीय संस्करण, मई १९४८

142568.

मुद्रक :—श्री अशफ़ीराय शर्मा, अशोक प्रेस, पटना ।

## दो शब्द

बापू के ईर्द-गिर्द कल्पना बहुत दिनों से मँडरा रही थी। कई बार छिट-पुट स्पर्श भी हो गया, किन्तु, तुलिका कुछ ज्यादा कर पाने में असमर्थ रही। तस्वीर तो अधूरी अब भी है, किन्तु, इस बार जो-कुछ बन पड़ा, उसे पुस्तकाकार में प्रकाशित कर देना ही अच्छा जान पड़ा। अपनी असमर्थता का रोना रोने हुए, कब तक निश्चेष्ट रहा जाय ?

कविता का एकाध अंश ऐसा है जिसे स्वयं बापू, शायद, पसन्द नहीं करें। किन्तु, उनका एकमात्र वही रूप तो सत्य नहीं है जिसे वे स्वयं मानते हों। हमारे जातीय जीवन के प्रसंग में वे जिस स्थान पर खड़े हैं, वह भी तो भुलाया नहीं जा सकता।

यह छोटी-सी पुस्तक विराट् के चरणों में एक वामन का दिया हुआ क्षुद्र उपहार है। साहित्य-कला से परे इसका एकमात्र महत्त्व भी इतना ही है। आशा है, बापू के दर्शक, प्रशंसक और भक्त इस तुकबन्दो में अपने हृदय के भावों का कुछ प्रतिबिम्ब अवश्य पायेंगे।

इति ।

जून, १९४७ }

विनीत  
दिनकर

## दूसरे संस्करण का वक्तव्य

“बापू” कविता की रचना उस समय हुई थी, जब बापू नोआखाली की यात्रा कर रहे थे। लेकिन, देश के दुर्भाग्य से इस कविता का भाव-क्षेत्र नोआखाली तक ही सीमित नहीं रहा। पिछली बार जब बापू बिहार आये, तब यह कविता उनके सम्पर्क में रहनेवाले कई लोगों ने सुनी थी। “वह सुनो, सत्य चित्लाता है” वाले अंश को सुनकर श्री मृदुला बेन बोल उठीं कि बापू की ठीक यही मनोदशा थी। लेकिन, कौन जानता था कि भविष्यवाणी इतनी जल्द पूरी हो जायगी और हमें पुस्तक के दूसरे संस्करण में ही बापू की मृत्यु पर रचित शोक - काव्य को भी सम्मिलित कर देना होगा ?

—प्रकाशक

## विषय-सूची

१. वापू
२. महाबलिदान
३. वज्रपात
४. श्रवण वटना, कथा समाधान

## भीष्म प्रतिज्ञा

...या दे दूँगा मैं प्राण  
खमंडल में हो चाहे जो उपाधि,  
मानवता की जो कब्र  
वही गाँधी की भी होगी समाधि ।

## वापू

?

संसार पूजता जिन्हें तिलक,  
रोली. फूलों के हारों से,  
मैं उन्हें पूजता आया हूँ  
वापू! अब तक अंगारों से।

अंगार, विभूषण यह उनका  
विद्युत पी कर जो आते हैं,  
ऊँघती शिखाओं की लौ में  
चेतना नई भर जाते हैं।

उनका किरौट, जो कुहा-भंग  
करते प्रचण्ड हुंकारों से,  
रौशनी छिटकती है जग में  
जिनके शोणित की धारों से ।

मेलते वह्नि के वारों को  
जो तेजस्वी बन वह्नि प्रखर,  
सहते ही नहीं, दिया करते  
विष का प्रचण्ड विष से उत्तर ।

अंगार हार उनका, जिनकी  
सुन हॉक समय रुक जाता है,  
आदेश जिघर का देते हैं,  
इतिहास उधर झुक जाता है ।

आते जो युग-युग में मिट्टी—  
का चमत्कार दिखलाने को,  
ठोंकने पीठ भूमण्डल की  
नभ-मंडल से टकराने को ।



अंगार हार उनका, जिनके  
आते ही कह उठता अम्बर,  
“हम अम्बर नहीं तब तक जब तक  
धरती पर जीवित है यह नर।”

अंगार हार उनका कि मृत्यु भी  
जिनकी आग उगलती है,  
सदियों तक जिनकी सही  
हवा के वक्षस्थल पर जलती है।

पर, तू इन सब से परे; देख  
तुझको अंगार लजाते हैं,  
मेरे उद्वेलित-ज्वलित गीत  
सामने नहीं हो पाते हैं।

बापू ! तू वह कुछ नहीं, जिसे  
ज्वालाएँ घेरे चलती हैं,  
बापू ! तू वह कुछ नहीं,  
दिशाएँ जिसको देख दहलती हैं।

तू सहज शान्ति का दूत, मनुज-  
के सहज प्रेम का अधिकारी,  
हृग में चँडेल कर सहज शील  
देखती तुझे दुनिया सारी।

धरती की छाती से अजस्र  
चिर-संचित क्षीर उमड़ता है,  
आँखों में भर कर सुधा तुम्हें  
यह अम्बर देखा करता है।

कोई न भीत ; कोई न त्रस्त ;  
सब ओर प्रकृति है प्रेम-भरी,  
निश्चिन्त जुगाली करती है  
छाया में पास खड़ी बकरी।

भू पर तो आते वे भी जो  
 जीता या हारा करते हैं,  
 मिट्टी में छिपे अनल को अपनी  
 ओर पुकारा करते हैं।

जीते लपटों के बीच मचा  
 घरणी पर भीषण कोलाहल,  
 जाते-जाते दे जाते हैं  
 भावी युग को निज तेज-अनल।

पर, तू इन सब से भिन्न ज्योति  
जेताजेता से नहींयान,  
कूटस्थ पुरुष ! तेरा आसन  
सब से ऊँचा, सब से महान ।

क्या हार-जीत खोजे कोई  
उस अद्भुत पुरुष अहन्ता की,  
हो जिसकी संगर-भूमि विद्धी  
गोदी में जगन्निदन्ता की !

संगर की अद्भुत भूमि, जहाँ  
पड़नेवाला प्रत्येक कदम—  
है विजय; पराजय भी जिसकी  
होती न प्रार्थनाओं से कम ।

संगर की अद्भुत भूमि, नहीं  
कुछ दाह, न कोई कोलाहल;  
चल रहा समर सबसे महान,  
पर, कहीं नहीं कुछ भी हलचल

देवों को जिसपर गर्व, योग्य  
 उस शुचिता के वसुधा भी है,  
 नर में हैं जहाँ विकार अमित,  
 अन्तर्हित कहीं सुधा भी है ।

सब ने देखे विद्वेष-गरल,  
 तू ने देखा अमृतप्रवाह,  
 सब ने बड़वानल लिया, लिया

नर के भीतर की दुनिया में  
है कहीं अवस्थित देवालय,  
सदियों में कभी-कभी कोई  
मरमी पाता जिसका परिचय ।

देवालय सूना नहीं, देवता हैं,  
लेकिन, कुछ डरे हुए;  
दानव के गर्जन-तर्जन से  
कुछ भीति-भाव में भरे हुए ।

मानवता का मरमी सुजान !  
आया तू भीति भगाने को,  
अपदस्थ देवता को नर में  
फिर से अभिषिक्त कराने को ।

तू चला, लोग कुछ चौंक पड़े,  
'तूफान उठा या आँधी है ?'  
ईसा की बोली रूह, 'अरे !  
यह तो वेचारा गाँधी है ।

इतिहास चला, पर, नहीं मुग्ध  
 हो कर ज्वलन्त भाषाओं से,  
 वह चला स्वयं प्रेरित होकर  
 अपनी अस्फुट आशाओं से ।

मानवता का इतिहास, युद्ध के  
 दावानल से जला हुआ,  
 मानवता का इतिहास, मनुज  
 की प्रखर युद्धि से जला हुआ ।



मानवता का इतिहास, मनुज  
की मेधा से घबराता-सा.  
मानवता का इतिहास, ज्ञान  
पर विस्मय-चिह्न बनाता-सा,

मानवता का इतिहास, निराशा  
से टकरा कर फिरा हुआ ;  
मानवता का इतिहास, आपदाओं  
में आ कर घिरा हुआ ।

मानवता का इतिहास विकल,  
हाँफता हुआ, लोहू-लुहान ;  
दौड़ा तुम से माँगता हुआ  
बापू ! दुःखों से सपदि त्राण ।

पर, प्राण कहाँ ? किस्मत के लावों  
 भोग अभी तक बाकी हैं  
 धरती के तन में एक नहीं  
 सौ रोग अभी तक बाकी हैं ।

जल रही आग दुर्गन्ध लिये,  
 छा रहा चतुर्दिक विकट धूम,  
 विष के मतवाले कुटिल नाग  
 निर्भय फण जोड़े रहे धूम ।

द्वेषों का भीषण तिमिर-व्यूह,  
पग-पग प्रहरी हैं अविश्वास,  
है चमू सजी दानवता की,  
खिलखिला रहा है सर्वनाश ।

पर, हो अधीर मत मानवते !  
पर, हो अधीर मत मेरे मन !  
है जूझ रही इस व्यूह-बीच  
धरती की कोमल एक किरण ।

अब प्रश्न नहीं, यह एक किरण  
किस तरह द्वन्द्व से छूटेगी,  
है प्रश्न, व्यूह पर इसी तरह  
बाकी किरणें कब टूटेंगी ।

बापू ने राह बना डाली,  
चलना चाहे, संसार चले,  
डगमग होते हों पाँव अगर  
तो पकड़ प्रेम का तार चले ।

दानवता से मैं भी अधीर,  
 नर पर मेरा भी सहज प्यार,  
 मैं भी चाहता पकड़ पाऊँ  
 इस अमिट प्रेम का क्षीण तार।

पर, हाय, प्रणय के तार ! छोर  
 बस एक हमारे कर में है ;  
 क्या अन्य छोर भी इसी तरह  
 आबद्ध अपर अन्तर में है ?

उत्तर दे सकता कौन ? शान्त,  
मेरे शंकाकुल कुटिल हृदय !  
जब तक शंकाएँ शेष, नहीं  
दर्शन दे सकता तुम्हे प्रणव ।

चाहता प्रेम-रस पाना तो  
हिम्मत कर, बढ़ कर बलि हो जा,  
मत सोच, मिलेगा क्या पीछे,  
पहले तो आप स्वयं खो जा ।

है प्रेम-लोक का नियम, सहन कर  
जो बीते, कुछ बोल नहीं ;  
हैं पाँव खड्ग की धारा पर,  
चल बँधी चाल में, डोल नहीं ।

८

ली जाँच प्रेम ने बहुत, मगर  
बापू तू सदा खरा उतरा,  
शूली पर से भी बार-बार  
तू नूतन ज्योति-भरा उतरा ।

प्रेमी की यह पहचान, परुषता  
को न जीभ पर लाते हैं,  
दुनिया देती है जहर, किन्तु,  
वे सुधा छिड़कते जाते हैं ।

पंक  
भा

जानें, कितने अभिशाप मिले,  
कितना है पीना पड़ा गरल,  
तब भी नयनों में ज्योति हरी,  
तब भी मुख पर मुस्कान सरल ।

सामान्य मृत्तिका के पुतले,  
हम समझ नहीं कुछ पाते हैं,  
तू ढो लेता किस भाँति पाप  
जो हम दिन-रात कमाते हैं ?

कितना विभेद ! हम भी मनुष्य,  
पर, तुच्छ स्वहित में सदा लीन,  
पल-पल चंचल, व्याकुल, विषण्ण,  
लोहू के तापों के अधीन ।

पर, तू तापों से परे, कामना-जयी,  
एकरस, निर्विकार,  
पृथ्वी को शीतल करता है,  
छाया-द्रुम-सी बाँहें पसार ।

६

इतिहास आँकता है गाथा,  
था भरत-भूमि का एक भाग,  
संयोग, अकारण वहाँ कभी  
फुट्टार उठे विकराल नाग ।

विष की ज्वाला से दह्यमान  
हो उठा व्यग्र सारा खगोल,  
मतवाले नाग अशंक चले  
खोले जिह्वाएँ लोल-लोल ।



हंसों के नीड़ लगे जलने,  
हंसों की गिरने लगी लाश,  
नर नहीं, नारियों से होली  
खेलने लगा खुल सर्वनाश ।

कामार्त्त दानवों के नीचे  
जगदम्बा काँप उठी थर-थर,  
पर, साथ आज ही खड्ग नहीं,  
पर, साथ आज ही नहीं जहर ।

लपटों से लज्जा ढँको, कहाँ हो ?  
धधको, धधको घोर अनल !  
कब तक ढँक पायेंगे इसको  
रमणी के दो छोटे करतल ?

नारी का शील गिरा खण्डित,  
कौमार्य गिरा लोहू-लुहान ;  
भगवान भानु जल उठे क्रुद्ध,  
चिंघार उठा यह आसमान ।

पर, हिली नहीं कुरु की परिषद,  
पर, हिले नहीं पाण्डव सभित,  
ललकार कौंध कर चली गई,  
रह गये सोचते धर्म-नीति ।

बापू ! तू कलि का कृष्ण,  
विकल आया आँखों में नीर लिये  
थी लाज द्रौपदी की जाती  
केशव-सा दौड़ा चीर लिये ।

इतिहास ! परख नूतन विधान,  
 पग्ने समेट ले पुराचीन  
 बापू ने कलम उठायी है  
 लिखने को कुछ गाथा नवीन ।

थी पड़ी दृष्टि पहले भी क्या  
 तेरी ऐसे नर नामी पर,  
 ओ खुले पाँव निःशंक घूमता  
 हो साँपों की बामी पर ?

बिगमय है, जिस पर घोर  
लौह-पुरुषों का कोई बस न चला,  
उस गढ़ में कूदा दूध और  
मिट्टी का बना हुआ पुतला ।

सारे संवल के तीन खण्ड,  
दो वसन, एक सूखी लकड़ी, <sup>23 अप्रैल</sup>  
सारी सेनाओं की प्रतीक  
पीछे चलने वाली बकरी ।

दानव की आँखों में अशक  
अपनी आँखें ढालते हुए,  
कुछ घृणा कलह से नहीं,  
प्रेम से ही उसको सालते हुए,

बापू आगे जा रहे, जहर की  
बाढ़ निघटती जाती है ;  
सहमी-सहमी-सी अनी तिमिर की  
पीछे हटती जाती है ।

वह सुनो सत्य चिल्लाता है,  
ले मेरा नाम अँधेरे में,  
करुणा पुकारती है मुझको  
आबद्ध घृणा के घेरे में।

श्रद्धा, मैत्री, विश्वास, प्रेम,  
बन्दी हैं मेरे सभी लोग,  
धिकार मुझे जो सँहूँ किसी—  
के भय से मैं इनका वियोग।

देवता चाहते  
मैं सत्वर उन्हें  
या कारागृह में  
बँधने को या जल

---

मत साथ लगे कोई मेरे,  
एकाकी आज चलूँगा मैं,  
जो आग उन्हें है भून रही  
उस में जा स्वयं जलूँगा मैं ।

एकाकी, हाँ एकाकी हूँ,  
डँसना चाहे तो व्याल डँसे,  
करुणा को जिसने ग्रसा,  
बढ़े आगे, मुझको वह काल ग्रसे ।

मैत्री, विश्वास, अहिंसा को  
जिस महा दनुज ने खाया है,  
है कहाँ छिपा ? ले ले, भोजन  
फिर वैसा ही कुछ आया है ।

वामी से कड़ बाहर आवे,  
वह दनुज मुझे भी खाने को,  
मैं हो आया तैयार, प्रेम का  
अन्तिम मोल चुकाने को।

भर गया पेट इतने से ही ?  
मुझको खाने की चाह नहीं ?  
पर, याद रहे, मैं सहज छोड़-  
देनेवाला हूँ राह नहीं ।

वामी-वामी पर घूम-घूम  
मैं तबतक अलख जगाऊँगा,  
जबतक न हृदय की सीता को  
तुमसे वापस फिर पाऊँगा।

या दे दूँगा मैं प्राण,  
खर्मंडल में हो चाहे जो उपाधि,  
मानवता की जो कन्न वही  
गाँधी की भी होगी समाधि ।

पाताल, तलातल, अतल, वितल  
 को फोड़ महीतल पर सरसो  
 अयि सुधे ! गगन से धार बाँध  
 धरती पर द्रुत बरसो, बरसो ।

हो रहा बड़ा अतिकाल, मही को  
 भरो, भरो रस-धारा से,  
 अपनी लहरों पर लो उछाल  
 बापू को बिष की कारा से ।



यह नहीं प्रतिज्ञा बापू की,  
विपदा है गहन-गभीर खड़ी,  
बन हठी जहर के कीचड़ में  
धरती की है तकदीर खड़ी ।

बापू जो हारे, हारेगा  
जगतीतल का सौभाग्य-क्षेम,  
बापू जो हारे, हारेंगे  
श्रद्धा, मैत्री, विश्वास, प्रेम ।

श्रद्धा, विश्वास, क्षमा, ममता,  
सत्यता, स्नेह, करुणा अथोर,  
सबको सहेज कर बापू  
सागर में दी है नाव छोड़ ।

भँवरों में यों मत नचा इसे,  
मत इसे तरंगों पर उछाल;  
चिर-सहज क्षुब्धता को समेट  
शीतल हो जा अम्बुधि विशाल ।

देवों की भी है साँस रुकी,  
सागर ! सागर ! हो सावधान !  
है लदी हुई इस नौका पर  
मानवता की पूँजी महान,

यह हूब गई तो डूबेंगे  
मानवता के सारे सिंगार,  
यह पार लगी तो धरती की  
घायल किस्मत भी लगी पार ।

अन्धड़ के झोंके नाच रहे,  
है नाच रहा विस्रव कराल,  
बाँसों उठ-उठ फण पटक रहा  
सागर का यह वित्तु बध व्याल ।

नाविक दृग मूँदे, हाथ जोड़  
जा बैठा लोक अपर में है,  
भगवान ! सँभालो, नौका की  
पतवार तुम्हारे कर में है ।

१२

बापू ! मैं तेरा समयुगीन ;  
है बात बड़ी, पर कहने दे;  
लघुता को भूल तनिक गरिमा  
के महासिन्धु में बहने दे ।

यह छोटी-सी भंगुर उमंग,  
पर, कितना अच्छा नाता है,  
लगता है पवन वही मुझको  
जो झू कर तुझको आता है

सच है कि समय के स्मृति-पट पर  
रवि-सा होगा तू भासमान,  
हम चमक-चमक बुझ जायेंगे  
जीर्णायु, क्षणिक उडु के समान।

पर, कहीं राम-सा साथ-साथ  
तेरे पीछे चल पड़ा देश,  
बापू ! मैं तेरा समयुगीन  
होकर हूँगा उपकृत विशेष।

तू कालोदधि का महास्तंभ,  
 आत्मा के नभ का तुंग केतु,  
 बापू ! तू मर्त्य-अमर्त्य,  
 स्वर्ग-पृथ्वी, भू-नभ का महासेतु।

तेरा विराट यह रूप कल्पना—  
 पट पर नहीं समाता है,  
 जितना कुछ कहूँ, मगर, कहने  
 को शेष बहुत रह जाता है।

लज्जित मेरं अंगार ; तिलक-  
माला भी यदि ले आऊँ मैं,  
किस भाँति उटूँ इतना ऊपर ?  
मस्तक कैसे छू पाऊँ मैं ?

ग्रीवा तक हाथ न जा सकते,  
उँगलिय, न छू सकती ललाट,  
वामन की पूजा किस प्रकार  
पहुँचे तुम तक मानव विराट ?

जनवरी }  
१९४८ }

## महावलिदान

चालीस कोटि के पिता चले,  
चालीस कोटि के प्राण चले,  
चालीस कोटि हतभागों की आशा,  
भुजबल, अभिमान चले ।

यह रूह देश की चली अरे,  
माँ की आँखों का नूर चला,  
दौड़ो, दौड़ो, तज हमें  
हमारा बापू हमसे दूर चला ।

## वज्रपात !

दूटा पर्वत-सा महावज्र  
सब तरह हमारा हास हुआ,  
रोने दो, हम मर-मिटे हाय,  
रोने दो सत्यानाश हुआ ।

है तरी भँवर के बीच और  
पतवार हाथ से छूट गई;  
रोने दो हाय, अनाथ हुए,  
रोने दो किस्मत फूट गई ।



किरणें समेट फिर नबी एक  
भूतल को कर श्रीहीन चला,  
फिर एक बार मोहन यमुदा को  
समी भाँति कर दीन चला ।

यह अवधपुगी के राम चले,  
वृन्दावन के घनश्याम चले,  
शुली पर चढ़कर चले खीष्ट,  
गौतम प्रबुद्ध, निष्काम चले ।

प्यासे को शोणित पिला, तोड़  
कोई अपनी जंजीर चला,  
दानव के दंशों पर हँसता  
यह स्वर्ग-देश का वीर चला ।

घरती को आकुल छोड़,  
मनुजता को करके त्रियमाण चले,  
बापू दे अन्तिम बार जगत को  
हृदय-विदारक दान चले !

आकाश विभासित हुआ, भूमि से  
हरि का लो ! अवतार चला;  
पृथ्वी को प्यासी छोड़ हाय,  
करुणा का पारावार चला ।

चालीस कोटि के पिता चले,  
चालीस कोटि के प्राण चले,  
चालीस कोटि हतभागों की  
आशा, भुजबल, अभिमान चले ।

यह रूढ़ देश की चली अरे  
माँ की आँखों का नूर चला,  
दौड़ो, दौड़ो, तज हमें  
हमारा बापू हमसे दूर चला ।

रोको , रोको, नगराज ! पन्थ,  
भारतमाता चिल्लाती है,  
है जुल्म ! देश को छोड़ देश की  
किस्मत भागी जाती है ।

अम्बर की रोको राह, बढ़ो,  
नगराज ! शून्य में जा ठहरो,  
बापू यह भागे जाते हैं,  
चरणों को बढ़ पकड़ो—पकड़ो ।

पकड़ो वे दोनों चरण, पकड़ कर  
जिन्हें हमें सौभाग्य मिला,  
पकड़ो वे दोनों चरण, जिन्हें  
छूकर जीवन का कुसुम खिला !

पकड़ो वे दोनों चरण, दासता  
जिनके सेवन से छूटी,  
पकड़ो वे दोनों पद, जिनसे  
आजादी की गंगा फूटी ।

जल रहा देश का अंग-अंग,  
शीतल घन को पकड़ो-पकड़ो,  
भारतमाता कंगाल हुई,  
जीवन-घन को पकड़ो-पकड़ो ।

है खड़ा चतुर्दिक काल,  
दासता-मोचन को पकड़ो-पकड़ो,  
माता खा गिरी पछाड़,  
भागते मोहन को पकड़ो-पकड़ो ।

है बीच धार में नाव, खबर है  
प्रलय-वायु के आने की,  
थी यही घड़ी क्या हाय, हमारे  
कर्णधार के जाने की ?

दौड़ो, कोई जा कहो, नाव  
किस्मत की डूबी जाती है,  
बापू ! लौटो, अंचल पसार  
भारतमाता गुहराती है ।

किस्मत का पट है तार-तार,  
हा ! इसे कौन सी पायेगा ?  
बापू ! लौटो, यह देश  
तुम्हारे बिना नहीं जी पायेगा ।

अपनी विपन्नता की गाथा  
यह रो-रो किसे सुनायेगी ?  
बापू, लौटो, भारतमाता रो  
बिलख-बिलख मर जायेगी ।

दुनिया पूछेगी कुशल हाय,  
किससे क्या बात कहेंगे हम ?  
बापू ! लौटो, सिर झुका  
ग्लानि का कैसे दाह सहेंगे हम ?

लौटो, अनाथ के नाथ,  
देश की ईति-भीति हरनेवाले !  
लौटो, हे दयानिकेत देव  
शत पाप क्षमा करनेवाले !

लौटो, दुखियों के प्राण !  
निःस्व के धन ! लौटो निर्बल के बल !  
लौटो, वसुधा के अमृतकोष !  
लौटो भारत के गंगाजल !

लौटो, बापू ! हम तुम्हें  
मृत्यु का वरण नहीं करने देंगे,  
जीवन-मणि का इस तरह  
काल को हरण नहीं करने देंगे।

लौटो, छूने दो एक बार फिर  
अपना चरण अभयकारी,  
रोने दो पकड़ वही छाती  
जिसमें हमने गोली मारी।

करुणा की सुनो पुकार, फिरो,  
या अपनी बाँह दिये जाओ,  
संतप्त देश को राम-सदृश  
हे बापू ! साथ लिये जाओ।

३१ जनवरी }  
१९४८ }

---

## अघटन घटना, क्या समाधान ?

उस दिन अभागिनी संध्या की  
अभिशाप्त गोद में गिरे  
देश के पिता,  
राष्ट्र के कर्णधार,  
जग के नर-सत्तम,  
भारत के बापू महान्  
प्रार्थना-मंच पर इन्द्रप्रस्थ के अंचल में  
गोली खाकर ।

कहने में जीभ सिहरती है,  
मूर्च्छित हो जाती कलम,  
हाय, हिन्दू ही था वह हत्यारा ।

तब भी बापू की छाती से  
करुणा ही अन्तिम बार वेग से बह निकली  
शोणित का बन कर स्रोत ; स्यात्  
मानव के निर्धिन चरम पाप को देख विकल  
लज्जित होकर हो गई लाल  
गंगाजल-सी परिपूत,  
दूध-सी निर्मल-धवल अहिंसा ही ।

कूटस्थ पुरुष ने किया मृत्यु का सहज वरण,  
बोले केवल "हे राम !" और आनन्दलीन  
आनन पर धारे शान्ति जोड़ कर-कंज गिरे  
प्रार्थना-निरत होकर अदृश्य के चरणों पर;  
अन्तिम प्रार्थना, न होता जिसका अन्त कभी ।

काँपा सहसा ब्रह्माण्ड,  
प्रकृति चीत्कार उठी,



रुक गई सृष्टि के उर की एक घड़ी धड़कन,  
मानों, तीनों गोलियाँ गई हों  
समा उसी की छाती में ।

यह महा भयानक दृश्य !  
देख रवि सहम उठा ;  
रह सका नहीं स्थिर कैसे भी मन को संभाल,  
अस्ताचल पर गिर गया विकल , मूर्च्छित होकर ।

डरता-डरता चन्द्रमा क्षितिज-पट से निकला,  
पर, देख न वह भी सका जगत को आँख खोल;  
घन में छिप चलता रहा रात-भर सहम-सहम ।

पातक का भीमाकार एक पर्वत अपार  
आ गिरा धमकता इन्द्रप्रस्थ की छाती पर,  
मानों, भू पर कूदा हो कुम्भीपाक नरक !  
कलमला उठा नीचे आकुल हो शेषनाग;  
दिल्ली डोली, सारे जग में भूडोल हुआ ।

आकाश काँपता पृष्ठ उठा, “क्या हुआ अरे?”  
 सागर सहस्र मुख से बोला, “अम्बर ! यह क्या ?”  
 तब सिसक-ससक बोला समीर, “बापू न रहे;  
 गोली से डाला मार उन्हें उन्मत्त एक हत्यारे ने  
 जो हिन्दू था ।” -

शोकाकुल हो रो उठा निखिल संसार,  
 स्वर्ग सन्तप्त हुआ ;  
 कुम्हला कर के झुक गये कल्पतरु के पत्ते;  
 हरि के सिंहासन की मणि तेजोहीन हुई;  
 हो गये मूक परियों के सतत-मुखर नूपुर ;  
 सुरपुर में छाया शोक, मौन हो गया वियत,  
 इन्द्रासन की चाँदनी अमा की रात हुई ।

दिककाल-बन्ध को भेद विकलता का प्लावन  
 यों बढ़ा कि मारनों, ब्रह्मा की रचना विशाल  
 इस शोक-सिन्धु में ही हो जायेगी विलीन ।

सहसा अतीत के गह्वर में कुहराम मचा-

पूछने परस्पर लगीं विगत सदियाँ अधीर—  
 “तुमने देखी थी कभी क्रूरता क्या ऐसी ?  
 ऐसा पातक ? ऐसी हत्या ? ऐसा कलंक ?”  
 कोई कुछ बोली नहीं; मौन सोचती रहीं,  
 “हिन्दू भी करने लगे अगर ऐसा अनर्थ  
 तो शेष रहा जर्जर भू का भवितव्य कौन ?”

तब भारत का इतिहास व्यग्र होकर निकला  
 पूछते हुए, “अब तो छाती की चुम्बी आग ?  
 देखे थे अगणित पाप और  
 थी लिखी मलिनता भी उनकी,  
 पर, आज किया जो कुछ तुमने  
 मैं उसे देख थर्राता हूँ ।  
 जो लिखूँ इसे तो राम-कृष्ण की  
 पोथी पर कालिख लगती;  
 धरती का उज्ज्वलतम चरित्र  
 पल में मलीन हो जाता है ।  
 जो नहीं लिखूँ तो भी जघन्य  
 यह पाप छोड़ कर तुम्हें

और किस के सिर पर मँडरायेगा ?

“सोचो, तुमने क्या किया ;  
गोलियाँ किसकी छाती में मारी ?  
घायल हो सृष्टि कराह रही,  
उर-उर से रुधिर टपकता है ।  
है चोट प्रकृति को लगी,

विश्व के उर में गहरा घाव लगा ;  
सुर-नर, दोनों, छटपटा रहे हैं मर्म-वेधिनी पीड़ा से ।  
विस्मय है चारों ओर गहन,  
सब सोच रहे व्याकुल-विषण्ण,  
“यह क्या हो गया अचानक ही ?”

“यह क्या हो गया ?” पूछते हैं,  
नभ के अबोध नक्षत्र, विकल,  
“यह क्या हो गया ?” पूछती हैं,  
अवसन्न दिशाएँ चकित, मौन;  
“यह क्या हो गया ?” पूछती है

उठ-उठ पिछली प्रत्येक सदी ;  
“यह क्या हो गया ?” पूछता है  
जग का समीपवर्ती भविष्य ।

अघटन घटना, क्या समाधान ?

काँटे भी जिसके पाँव-तले  
कोमल होकर मुड़ जाते थे,  
पत्थर को भी था ध्यान,  
कहीं छाले न चरण में पड़ जायें !

छाया देते थे जलद और  
श्रद्धा से जिसके आस-पास  
मंझा भी हो जाती विनीत,  
मलयानिल व्यजन डुलाता था ।

वसुधा अपने वक्षस्थल पर  
जिसको चलते-फिरते निहार

आनन्द-मग्न हो जाती थी,  
कहती थी हो सुख में विभोर—  
“यह अहोभाग्य !  
मेरे वक्षस्थल पर सदेह हैं घूम रहे भगवान स्वयं ।”

जिस पुण्य-पुरुष के दर्शन से  
जन-मन हो उठता था पवित्र,  
देखा न जिन्होंने कभी  
प्रेम से सुनते थे वे भी चरित्र ।



आते ही जिसका रुचिर ध्यान  
मन में भर जाता था सुवास;  
इस एक कल्पना से ही नर  
उड़ने लगता था अनायास:—  
“हम बापू के हैं समयुगीन,  
एक ही समय, एक ही काल;  
है किरण सूर्य की वही जो कि  
बापू जी को नहलाती है;  
हम साँस ले रहे वही वायु

जो छूकर उनको आती है ।  
है धन्य विधाता !  
जिसने गाँधी-युगमें हमको जन्म दिया ।”

जिसकी विनम्रता के आगे  
कुण्ठित हो जाती थी कराल  
तलवार शर्म से सकुचाकर ।  
अंगार बर्फ बन जाते थे,  
लगते थे पद चाटने सिंह  
घर के पालतू हरिण-जैसे ।

हाँ, यह भी हुआ कि एक बार  
जाँघों पर आ बैठा भुजंग;  
मुड़ इधर-उधर, कुछ सूँघ-साँघ  
( जानें क्या खुशबू मिली ! )  
सरक कर धीरे-धीरे उतर गया;  
यह सोच, न कोई जहर यहाँ,  
फिर मैं ही क्यों यह पाप करूँ ?  
निर्विष शरीर में दश सार  
क्यों नरक-कुण्ड में वृथा पड़ूँ ?

पर, तुम साँपों से भो कराल,  
काँटों से भी काले निकले;  
खाली कर दी पिस्तौल  
उसी निर्गर्ल पुरुष की छाती में,  
जो शीतल था चन्द्रमा-सदृश,  
निष्कलुष कमल-सा कोमल था ।

काँपा न हृदय, सहमे न प्राण,  
सामने देखकर भी बापू को  
हाय, बँधी मुट्ठी न हिली ;  
या जब वे गिरने लगे हाय !  
तुम लज्जा से मर भी न गये ।

जग माँग रहा है समाधान,  
“क्यों बापू पर गोलियाँ चलतीं ?”  
आनेवाली पीढ़ियाँ यही पूछेंगी,  
क्या उत्तर दूँगा ?

क्या मुख ले आगे बढ़ूँ ?



सदी पर सदी गरजती आयेगी ;  
क्या होगा मेरा हाल  
सही उत्तर न अगर वह पायेगी ?

लिखता हूँ होकर अतः, वञ्च  
ये वर्ण अमिट काले-काले,  
अधिकार किसी को नहीं,  
सत्य के मुखड़े पर पर्दा डाले ।

लिखता हूँ कुंभीपाक नरक के  
पीव कुण्ड में कलम बोर,  
बापू का हत्यारा पापी  
था कोई हिन्दू ही कठोर ।

कायर, नृशंस, कुत्सित, पामर,  
दनुजों में भी अति घृणित दनुज ;  
मानव न जिसे पहचान सके  
ऐसा जघन्य विकराल मनुज ।

सोचा, क्यों बिना विभेद किये

सब पर ठंढक यह बरसाती ;  
पापी ने डाली फाड़ चाँदनी  
की करुणा-विह्वल छाती ।

असहिष्णु नहीं सह सका, छाँह  
सब को देता क्यों तरु उदार ;  
निर्मम ने निधड़क चला दिया  
पादप के धड़ पर ही कुठार ।

खल ने सोचा, निस्सीम जलद  
क्यों धरती पर खुलकर बरसे ?  
इससे अच्छा है पानी को  
हम भी तरसें, जग भी तरसे ।

चारिद के पावन तूल-पुञ्ज में  
पामर ने दी फूँक आग;  
जल गया जगत का दयामेघ,  
जल गया सुधा-पूरित तड़ाग ॥

चाँदनी मरी, पादप सूखा,  
जलकर वारिद हो गया शेष,  
जग के समक्ष काले मुख पर  
वध लिए खड़ा है हिन्द-देश ।

पापी ! यों ही तुम खड़े रहो  
सदियों के सम्मुख झुका शीश,  
भोगो, हत्या का कुटिल दंश;  
भोगो, वध की विष-भरी टीस ।

निर्वाक, उपेक्षित खड़े रहो,  
गरदन में वध का कफन डाल ;  
बोलोगे मनोव्यथा किससे ?  
पूछेगा आकर कौन हाल ?

देखो, वे सूरज और चाँद  
तुम से कतरा कर जाते हैं;  
खग-मृग भी चलते चौक,  
तुम्हारी छाया से घबराते हैं ।

जग में सबसे हिलती-मिलती  
सदियों पर सदियाँ आयेंगी,  
बस, एक तुम्हारे पास पहुँच  
वे आँख बचा बड़ जायेंगी ।

जीवन—जुलूस से दूर खड़े  
तरसोगे तुम बतियाने को,  
हमदर्द किसी हमराही को  
अन्तर की व्यथा सुनाने को ।

हरि के हिय में दे शूल, वृद्ध  
निर्दोष पिता का घात करे,  
है कौन यहाँ जो उस जघन्य  
पापी से भी दो बात करे ?

हाँ, एक दयामय था ऐसा  
जो सब को गले लगाता था ;  
पातक पर दे पद-धूलि  
पापियों को बढ़कर अपनाता था ।

यह देह उसी की गिरी टूट,  
पापी ! अब भी तो होश करो ;  
गति नहीं अन्य, गति नहीं अन्य,  
इन चरणों को पकड़ो-पकड़ो !

रोओ मिट्टी से लिपट, गहो  
अब भी ये चरण अभयकारी ;  
रोओ, भुज में भर वही वत्त  
जिसमें तुमने गोली मारी ।

रो-रोकर माँगो क्षमा,  
त्राहि ! धरती न पाप से फट जाये,  
आसेतु-हिमाचल विकल, व्यग्र  
यह भूमि न कहीं उलट जाये ।

पातकी देश पर बरस पड़े  
हरि का न कहीं कटु कोप-अनल,  
धँस पड़े न पर्वत-कूट कहीं,  
डड़ जाय नहीं नदियों का जल ।

टल जायँ न पीड़ित मेघ कहीं  
अन्यत्र तुम्हारा छोड़ व्योम ;  
वध-प्रसित तुम्हारे अम्बर में  
उगना न छोड़ दें सूर्य-सौम ।

बहना न छोड़ दे पवन कहीं,  
हो जाय न उड्डाओं को विरक्ति;  
सूखे न शस्य, मारी न जाय  
इन खेतों की उर्वरा-शक्ति ।

आकाश नाच कर गिरे नहीं,  
हो सागर में पृथ्वी न लीन;  
जल उठे न औचक किसी रोज  
यह देश तुम्हारा भाग्यहीन ।

घरती विदीर्ण हो सकती है,  
अम्बर धीरज खो सकता है;  
बापू की हत्या हुई, किसी भी दिन  
कुछ भी हो सकता है ।

रो-रो कर माँगो क्षमा,  
 अश्रु से करो पितृ-शव काऽभिषेक,  
 अगुणी, कृतघ्न जन के अब भी  
 हैं बापू ही आधार एक ।

करुणामय, करुणाप्राण, निखिल  
 अशरणा पतितों की एक शरण,  
 जग को देने को अमृत  
 मृत्यु का किया जिन्होंने स्वयं वरण ।

पहचानो, कौन चला जग से ?  
 पापी ! अब भी कुछ होश करो ।  
 मति नहीं अन्य, गति नहीं अन्य,  
 इन चरणों को पकड़ो-पकड़ो ।

६ फरवरी, }  
 १९४८ }

—:०:—

— ११ —

# दिनकर-विरचित साहित्य

—:०:—

## कुरुक्षेत्र

[ प्रबन्ध-कविता : द्वितीय संस्करण : मूल्य ३॥ ]

कुरुक्षेत्र को प्रकाशित हुए, प्रायः, एक वर्ष हो गया । इस बीच उसके प्रथम संस्करण की हजारों प्रतियाँ हाथों-हाथ बिक गईं । कुरुक्षेत्र का भारतीय साहित्य में ऐसा स्वागत हुआ जैसा बहुत दिनों से किसी ग्रन्थ का नहीं हुआ था । हिन्दी, अंगरेजी और मराठी, आदि भाषाओं में इस ग्रन्थ की कितनी ही आलोचनाएँ निकलीं और देश के सम्मानित विद्वानों और कलाकारों में से कितनों ही ने इस ग्रन्थरत्न पर अपने विचार व्यक्त किये । नीचे सिर्फ कुछ सम्मतियों में से उद्धरण दिये जाते हैं ।

परिडट सुमित्रानन्दन पन्त

कुरुक्षेत्र मैं ने दो बार पढ़ा; वह इतना रोचक है कि उसे हाथ में लेकर छोड़ने को जी नहीं चाहता । कुरुक्षेत्र



की विचारधारा भी मुझे पसन्द है। वास्तव में उसमें इस युग की समस्याओं का भी निदान मिलता है।

भदन्त आनन्द कौशल्यायन

मेरी सम्मति में कुरुक्षेत्र नये युग की नई गीता है। मुझे हर्ष है कि हमारी “राष्ट्र-भारती” में ऐसी चीज लिखी जा सकी।

साहित्यवाचस्पति परिडित बाबूरावविष्णु पराङ्कर

जिस जाति में कुरुक्षेत्र-जैसे काव्य की रचना होती है उसका निकट का भविष्य अत्यन्त उज्ज्वल समझना चाहिए।

राष्ट्रकवि श्रीमैथिलीशरणजी गुप्त

कुरुक्षेत्र हिन्दी की गौरव-वृद्धि करेगा, इसमें सन्देह नहीं। चिन्तन कितना कवित्वमय किया जा सकता है, इसका विचित्र निदर्शन इसमें मिलता है।

परिडित माखनलालजी चतुर्वेदी “एक भारतीय आत्मा”

दिनकर ने मैथिलीशरण के आदर्शों को, प्रसादके सपनों में, तुलसीदास की सरलता से लिखा है।

आचार्य श्री नरेन्द्रदेव जी

पिछले महायुद्ध से लेकर इस महायुद्ध की अवधि तक

हमारे देश में जो राजनीतिक और सांस्कृतिक प्रगति हुई है, उसका उत्कृष्ट भावनात्मक चित्र "कुरुक्षेत्र" में है।

देशमान्य श्री जयप्रकाशनारायण

पिछले कितने ही वर्षों से हमारे देश में हिंसा और अहिंसा को लेकर जो बौद्धिक द्वन्द्व और संघर्ष चल रहा है, उसका स्पष्ट चित्र इस रचना में है।...कुरुक्षेत्र का कवि इस जटिल प्रश्न की तह में वहाँ तक गया है जहाँ तक हमारे देश का एक राष्ट्रीय कवि आज जा सकता है। चिन्तन की गंभीरता और विचारों की सजीवता की दृष्टि से तो यह पुस्तक पठनीय है ही, कलात्मक सौन्दर्य की दृष्टि से भी इस काव्य का ऊँचा स्थान होना चाहिए।

माननीय श्री संपूर्णानन्दजी

बहुत सुन्दर पुस्तक है। हिन्दी में इस ढंग की कोई दूसरी पुस्तक है कि नहीं, नहीं कह सकता।

श्रीमती महादेवीजी वर्मा

कुरुक्षेत्र इतना अच्छा लगा कि मैंने ज्वर के आने-जाने के अवकाश में ही उसे पूरा सुन लिया। महाभारत का यह रक्त-प्रश्न-चिह्न प्रत्येक युग के सामने उत्तर की

चुनौती रखता आया है। आपने कुरुक्षेत्र में उसे अरने युग के अनुरूप उत्तर दे दिया।

परिडत श्रीनारायणजी चतुर्वेदी

शंखध्वनि-सी छात्रधर्म की सारभूत यह परम पुनीता,  
निःसंकोच इसे कह सकते हिन्दी में हम अभिनव गीता।

परिडत हजारीप्रसादजी द्विवेदी

कुरुक्षेत्र हमारी भाषा का गौरव है। इस देश का भविष्य उज्ज्वल है, साहित्य का भवितव्य महान् है जो इस श्रेणी की कविता लिखी जाने लगी है।

डाक्टर नगेन्द्र, एम० ए०, डी० लिट्०

हमारी पीढ़ी के कवियों में प्रसादजी की विरासत आपको ही मिली है—वह विरासत, जिसमें विराट् और कोमल एक आलिंगन-पाश में आवद्ध हैं। नई कविता की प्रगति देखकर मन निराश हो चला था। आपका कुरुक्षेत्र पढ़कर मन को सुख हुआ।

स्वर्गीया सुभद्राकुमारी चौहान

कुरुक्षेत्र हिन्दी का गौरव-ग्रन्थ है। मैं इस उक्ति से सहमत हूँ कि यह वर्तमान युग की गीता है।

*J. C. Mathur, I. C. S. ( in the Hindustan Review )*

Kurukshetra reminds one of such splendid pieces from English poetry as Milton's Samson Agonistes and Shelley's Prometheus Unbound. It has a noble conception ( in Aristotlean sense ), a grand theme ( the aftermath of war ), sublime characters and stately imagery. It remains principally an epic of ideas —call it a philosophical poem—nearer Shelley's work than Milton's.

*The Nationalist, Calcutta*

Kurukshetra is Miltonic in style and it contains a systematised statement of philosophy which has moved the poet so long ...Kurukshetra promises to prove Dinkar's masterpiece and it is likely to reserve for him a place in the gallery of the poets of all time.

*The Indian Nation, Patna.*

As Tulsidas in his Ramcharitamanas

rejuvenated the Muse of Valmiki, so has Dinkar's Kurukshetra revitalised the Calliope of Vedavyas. The book, it is fervently hoped, will enrich the treasure of world literature.

*The Searchlight, Patna*

The book is bound to go down in the history of the current Hindi Poetry as a great masterpiece of ideas and thoughts and its author will, no doubt, be recognised as a top-ranking poet of his time.

*The Forum, Bombay*

Twenty long years' austere worship at the feet of the Muses takes his poetic name "Dinkar" to immortality through the ages in the literary firmament of Hindustan.....People will agree with the critic of KURUKSHETRA who wrote: "Dinkar will live for centuries with national memories and elevate the moral tone of hnmanity."

दैनिक आर्यावर्त, पटना

छोटे-से निबन्ध में “कुरुक्षेत्र” की महिमा पूर्णतः गायी नहीं जा सकती और संक्षेप में हम इतना ही कहना चाहते हैं कि यह काव्य युग-प्रवर्तक है और इसका कवि युग-प्रवर्तक महाकवि ।

दैनिक सन्मार्ग, काशी

कुरुक्षेत्र को राष्ट्रीय निधि कहने में हमें अभिमान है । केवल इस रचना के लिए ही कवि का देशव्यापी अभिनन्दन होना चाहिए ।

दैनिक संसार, काशी

कुरुक्षेत्र में युगधर्म पुकार रहा है; भारत का यौवन गरज रहा है; नवीन संसार की उषा भलक रही है । प्रसाद गुण तो इसकी महती विशेषता है ।

राष्ट्रभाषा, वर्धा,

पुस्तक समाप्त करते ही तुरन्त फिर पढ़ने की इच्छा होती है ।

हिमालय, पटना

जिस कवि की दृष्टि उदयाचल के शिखर पर निबद्ध है, जहाँ अरुणोदय का चिर नूतन देश है, उसके काव्य को यदि हम वर्तमान युग की एक युगान्तरकारिणी

(Epoch-making) कृति कहें, तो क्या इसमें कोई  
अत्युक्ति होगी ?

### मिट्टी की ओर

[ आलोचना : मूल्य ३॥ ]

Like his poetic works, in his essays too, Dinkar's style has the imperishable stamp of his uncommon individuality.

—*The Indian Nation, Patna*

‘मिट्टी की ओर’ में संगृहीत निबंधों में ठोस पाण्डित्य तो है ही, साथ ही उनकी शली में कवि-सुलभ स्निग्धता और कोमलता भी है।

—रायकृष्णदास, काशी

### बापू

[ द्वितीय संस्करण : मूल्य १॥ ]

पहले संस्करण में केवल एक वही कविता थी जो बापू की नोआखाली-यात्रा के समय लिखी गई थी। दूसरे संस्करण में वे दो कविताएँ भी सम्मिलित कर दी गई हैं जिन्हें दिनकरजी ने बापू के निधन के बाद रचा है।

### धूपछाँह

चित्रित आवरण: सुन्दर छपाई: हलकी-फुलकी,

। को दीजिये : खुद पढ़िये : आनन्द एक-सा :  
य १।)

### सामधेनी

हुंकार के बाद दिनकरजी की राष्ट्रीय कविताओं का से अधिक सुन्दर संग्रह : “कलिंग-विजय,” “दिल्ली र मास्को” तथा “जवानियाँ” और “आग की भीख” बताएँ इसी संग्रह में उपलब्ध हैं। हुंकार की ही तरह पुस्तक की भी लूट मची हुई है। विशेष आकार-प्रकार लगभग सौ पृष्ठ : पुस्तक सजिल्द : मूल्य २।।)

### रसवन्ती

( तृतीय संस्करण )

वह पुस्तक, जो पहले-पहल प्रकाशित होने पर हिन्दी एक सौ सर्वश्रेष्ठ पुस्तकों में गिनी गई। वह पुस्तक से कुछ लोग कवि की सर्वश्रेष्ठ कृति मानते हैं। नया, रेषकृत संस्करण : डिमाइ साइज : मूल्य २।।)

### हुंकार

( चतुर्थ संस्करण )

नाम लेना ही काफी है। पुस्तक हिन्दी-जगत में काफी



विख्यात है। ज्वलन्त राष्ट्रीय कविताओं का अनुपम संकलन।

नया, परिष्कृत संस्करण : डिमाइ साइज : मूल्य २।।)

### द्वन्द्वगीत

(तृतीय संस्करण)

राग और वैराग्य के बीच द्वन्द्व : दार्शनिक चिन्तन और सादक कल्पना का मेल : हिन्दी की कुछ सर्वोत्तम रुबाइयों का संग्रह : मूल्य ॥)

### रेणुका

( तृतीय संस्करण )

कवि की प्रथम काव्य-कृति : चित्रित, सुन्दर और सजिह्द : मूल्य ३)

मिलने का पता

उदयाचल, पटना